

maniya cozcatl nepanihuia ye nel hua.....oticaqui çan mochoquiz aya icpac ton-  
tlatoya titocnotlatemol ahua yie ahua &

—————  
*coto coti quiti quiti.*  
—————

Ynican nompehua noncuicaya tolteca chinampa naya nonohualcatzaqualli  
catca in San Pilipe mach aqui naxcan tepilhuan mach a qui naxcan ynatloyan te-  
petla yxoxouhqui mizquitl onicaca Tonacaquahuil ynelhuayoca aonca yeyolque  
inteteuctini mach aqui naxcate pilluan.

Ynchalchihticaya Onicuiluhtimaniya ynatloyan tepetl ayn S. Pilipe ye  
Santiago yani conicuilohuaque in nonohualca intepilhuan ana.

Oanca yn mahcehual yechichimecatepilluan intonti.....o ton Paltasal inteuc-  
tli yehua conicuilotiyaque in nonohualca in tepilhuan ana.

—————  
*toticototi coto titico.*  
—————

Maquiz quecholli quetzalli ya macpanticaya timatlapal çohua.....quenona-  
mican ay don Pilipe ocentiya ooo centiya nopiltzine.

Oyohualli xochitla ye ehua tlachinolxochitla cuepontimaniya chichimeca-  
pa ytech yetonemiya tixochiluitli ocentiyao o.

Cancatlah quecholtzin chimaliya xochincozcatca yaa tiya mahpantiya in-  
toquiz teuctli cepan amonnemico yn don Pilipe ya ho.

Yn cacahuaxochipetlatl yyooo no ca anaya anconcaultehuaque ynteteuctini  
cepam amonnemico yn don Pilipe ya ho.

—————  
*Coto co tiquiti quiti.*  
—————

Ynahua no hueyohua nacico yannicani y S. Pilipe Azcapotzalco nique ca hui-  
co nepapan ihuitl çaquanpatlantihuytzaya iya yan caya.

Maonnetlanehuilo cozcatepehuaque teteuctina yatiton Baltasal titon tieco te-  
teucte yeaxcantedtlayocoli ycelteotli yiaiyancaya

Nixiuhquechol papalotl patlantihui ytzaya notozcana huacoya anque nica  
anquinica ana xinech nanquiliya tixochaya cachtototl xiya tlapitzaya tocuic to-  
xochiuh tieyamana y S. Pilipe notozcana huacoya anquinica anquinica ana.

NICAN OMPEHUA COÇOLCUICATL YTOCA, YEHUECAUH ICÇOQUICHI  
TOQUE TEPANECA, IN MEXICO TLATOANI AHUITZOTZI Y  
TLATLALIL NEXTENCO NOHNOHUIANTZI CUICANI YHUAN PILLI  
CATCA.

—————  
*Tocotico tocoti. Auh ynocontlantih cuicatl toco toco tocoto ticoticotico  
ti tico tico ticoti toco toco tocoti.*  
—————

Ayn ompeuh y yencuico xochicalitec niman nocon mama nopillotzi nocon  
ahuiltiz olotzin ololo mahcehua inonetl Ahuitzoto o ohui ya macaoc xichoca  
nopillotzin yn toconitotiz ymoxochitzini y huan mocacalatzin olo olotzin.

Anuahuatl nie hui huixohua yeninexicatl nichpotzintli yenchimalcoçoltzin  
niemamatiuh oncan onotih aytzi yenoyaoxochiconetzin oo huiya.

Aoyohuallin cahuantihuitz yie nonchoca aytzi yenoyaoxochi conetzi oohuiya.

Çan caiz quixochitl nochichihualtzin cacoloxochitl tontomalinque telpotzin-  
tli Ahuitzoton in tocochian o ay lilia o xochipahpaqui noyollotzin yn telpotzintli  
ahuitzoto.

Tiçatl yhuil malintihuitz choquiz xochitl chimalli xochitl cuecucopaticac  
teicoltitlanecti Atlixco tenamitl yxpan cahuiltiyao ohuiya.

Yenoyao xochimalintineni yechalcoatlaca yequimamatihui xochiquahuil ye-  
huexotzineco atlixco tenamitl yxpan cahuiltiao ohuiya.

—————  
*Tocotico tiqui tiqui tocotiqui tocotiqui.*  
—————

Aololotzin ololo mahcaoc xichica intinoconetzi tzonimitzontecaz mocoçoltzin-  
eo huallaz yemota Ahuitzoto mitzon huihuixoz yiao ohuiya.

Noyollo quimati nimitznochiuili yntinoconetzi huallaz yemota.

Nicutzi Ahuitzoto macaço cenca xitlatla yocoya oo intiquil namiquimo piti-  
catzin axayacaton o ohuiya.

Yn çan yio oncan ontimalihuin tlalticpac ynichpochtli in Ahuilmilizotl ma-  
caço cenca xitlalocoyao.

Queço timochihua tiniuetzi intimochoquilia tiniueticatzi neçahualpilli xihual-  
mohuica tlanimitzomama tlanimitz ahauilti y ximocauhtzi no tiniueticatzi ne-  
çahualpilli yao o huiya.

Ohualacie cueponixochitl toconitazque inyectli conetl Ahuitzotonximo cauh-  
tzino.

Chimalli xochitl ycaninoxauh nimexiacihuatl nichpochtzintli tlachinol tieay  
popocatimanin nonecuiloltzin queehellehuiya tonahuac onoque o o huiya.

Yaoxochitl ypanmomati nonecuiloltzi que he elehuiya.

*Tocoti tocoti tocotititi tocotititi.*

Çan non tlatla yocoxtica aytzi niuetzi ticihuatzintli queçomach nontlacatl yno cana momiquili no, ye, coltzin in Ahuitzotl yiao huiya.

Quemach ynoquichiuh noyollotzini ayoc huelin niuetzi ayoc huelin niquicahuaz no, ye, coltzin in Ahuitzotl yiao huiya.

Tlaca ay nicutzi tinicuticatzl tlaca monahuati y Ahuitzoto tlaxonquica aytzi atohualla ohuiya.

Aiztleço hualaz caçantla hueliloc yeçamo niuetzin tlaxonquicaaytzi.

Cenca nelli cenca nelli xolotzi cencayenenelli in tinechalaquiz Ahuitzoto tlanelli motzi çantitla hueliloc cenca nellitzi yiao huiya.

Aym ma nellitzi cenca yenelli in tinech calaquiz Ahuitzoto.

*Toquotico tocoti tocotocotocoto tico tico ticoti tico tico ticoti toco toco tocoti.*

Aylili cocomoca huehuatl tamoancha ye moliniya chimalli xochitl oyo huallin cahuantihuitzo ohuiya.

Yxochimilintoc moteponahuaz yemiliniya chimalli xochitl.

Noconcacon cuicatl yn yenichpotzintli nienomahma maliya niuetzi toconitazque ahuitzoton çantililili tililiy ono cueponico yxochiquahuatl oohuiya yxochimecatl malintihuitz quitotomaicue ahuitzoto çantililili.

Nimitzilnamiqni noyecoltzini ytlatohuani Ahuitzotonquenmach inoticchiuh yenoyollotzin ohuiya.

Yçanoiuhqui mocuicatzini çanoyubqui yemotlatoltzin ahçocniquilecahuaz quen mach.

*Titi toco tocoto titito titito.*

Ayailili olotzi ololo nopilmamaltzi Ahuitzoto tlanimitzitoti ohualacie yxochi conetzintlo ohuiya.

Cançatzal xiloxochitl yeoncuepontihuitz ohualacie xochiconetzintli conahuil titihuitz in neçahualpiltontli ylili ylili ahuay iao ohuiya.

Maçaçoc nican caltetzineo toyayaca noyecoltzin telpotzintli Ahuitzoton huiya.

Nimitz nohuiquiliz totecatihui intocoehiyan xochiatlapan tamo huacha y tinenemi xolotzin yia oohuiya.

Ninihcuido aytzi tinocnihtzi huiya quennechytaz aytzin noyecoltzi yn neçahualpiltontli xochimecatl ynmomamalintoc ynnehcuiloltzin oohuiya.

Oancaizquixochitl in momamalintoc yienomatzi yenichpotzintli ycaniena huatequizi noyecoltzi yn neçahualpiltontli yaohuiya.

NICAN OMPEHUA TEQUIHQIXTILIZCUICATL YPANTLACUEPTLI  
TEOTLATOLLI Y COQUIZ ILHUITZIN SAN PHILIFE Y QUAC YNO  
AHCICO SPAÑA YTETLAUHTILTZIN SUMAGT. INTLAHUIZTLI  
QUIMOMAQUILIA ALTEPETL AZCAPOTZALCO TEPANECAPAN  
YPAN XIHUITL 1564 YEHUATL OQUITECPAN D. FRANCISCO  
PLACIDO GOVERNADOR XIQUIPILCO AUH YXIHUITL YPAN  
OMEUH 1565 Y QUAC GOVERNADOR YNAZCAPOTZALCO D. AN-  
TONIO VALERIANO.

*Tico tico tico tico tocotico tocotico toco toco tocoficoto.*

Maxiqual yancaquio o yn nonohualcatl ontepa necatl yehuaya yancuic xihuitl cueponiya ypan nicmati yenoyol nicuicanitl yiehuaya niquehuaz oohuaye ynicatzintic inilhucatl ynicamanaloc in tlatiepac yio ohuiya.

Yn ma noço cuel mahuallacaquican yn nonohualco tonahuac onoque nique huaz oo ohuaye.

Ynçancayeoncan yxochitlalli yaypanaya yequiyocoya o imicelteotl tot<sup>o</sup> yiehuaya omentintla caxinacht yechihualoque o ohuiya.

Çan caye ehua no o ohuaye in Adam, in Eua, tlapixoque yecemanahuac yio ohuiya.

Tellanellinto camani tlalli niqualihtoa quemmaniya yiao o ohuiya tleic onaxque in tlaotlacoque in Adan in Eua, inpalayso yn xochitlalpan cahuel motelchiuhque huelintlatlacol in cocoe yeaya tiyanemi tlatiepac telanelli huiltimaliuhituh o ohuiya.

Çanyeiheayan choca quemmaniya in padreme in quitohuaya cahuelmotelchiuhque in Adam in Eua huelintlatlacol onelli yehuan quixi nique yni nahuatil inihiyotzin tot<sup>o</sup> ohuiya.

Tleincon mottiliquee quilmach quinenehuilizque ycemicae chancy nicelteotl totecuiyo o yio yioo amopinahuiz a o ohuiya.

*Tocotico coti ycontlatiuh tocoto toti cotico.*

Yequito huaya in Dios quiyocoya ye ehuya yacatto yehuatl in tlanextliya ynicomilhuitl yequichiuh ynilhucatl o ohuiya.